

LET US CHECK OUR VIEWS - DECADES BACK

(1972 ഫെബ്രുവരിയിലെ പ്രബോധനം വാരികയിൽ ചലനങ്ങൾ എന്ന പംക്തിയിൽ തലശ്ശേരി കലാപത്തെക്കുറിച്ച് വി.കെ എഴുതിയ ലേഖനം)

പുനർവായന

തലശ്ശേരി നൽകുന്ന പാഠം (വി.കെ)

ഇക്കഴിഞ്ഞ ഡിസംബർ 28 മുതൽക്കുള്ള ഏതാനും ദിവസങ്ങൾ കേരളത്തിന്റെ ചരിത്രത്തിൽ നിരുപമമായ കരിദിനങ്ങളായിരുന്നു. ഉത്തരേന്ത്യയിൽ ചിരപരിചിതവും കേരളത്തിനു പ്രായേണ അപരിചിതവുമായ വൻകിട വർഗീയ കലാപം തലശ്ശേരി പ്രദേശങ്ങളിൽ നടന്നതു പ്രസ്തുത ദിവസങ്ങളിലാണ്. സംഭവത്തിന്റെ വിവിധ വ്യാഖ്യാനങ്ങളും വീക്ഷണങ്ങളും അതതു പാർട്ടികളുടെ ജീഹ്വകൾ വെളിപ്പെടുത്തി. ചില പാർട്ടികളുടെ പങ്കിനെപ്പറ്റി യോജിപ്പും ചിലതിന്റേതിൽ തർക്കവുമുണ്ട്. ജുഡീഷ്യലന്വേഷണം വേണമെന്നും നിശ്ചയിച്ചിരിക്കുന്നു. രാഷ്ട്രീയ മുതലെടുപ്പാണ് എല്ലാറ്റിനും പിന്നിലുള്ളതെന്നും മനുഷ്യമനസ്സാക്ഷിയെ നോവിക്കുന്ന ദുരന്തകൃത്യങ്ങൾപ്പോലും ആ നിലയ്ക്കു മാത്രമേ രാഷ്ട്രീയക്കാർക്കു കാണാൻ കഴിയൂ എന്നും തലശ്ശേരിസംഭവം തെളിയിക്കുന്നു.

തലശ്ശേരി കലാപങ്ങളിൽ മുസ്ലിംകൾ പ്രദർശിപ്പിച്ച ഭീരുത്വവും പരിഭ്രാന്തിയും ഇതിനകം വിമർശനവിധേയമായിട്ടുണ്ട്. ആത്മസംയമന മെന്ന മോഹനനാമം അതിന്നണിയിക്കാൻ ശ്രമിച്ചവർക്കു തന്നെ പിന്നീടതു മാറ്റിപ്പറയേണ്ടിവന്നു. മുസ്ലിംകളുടെ ചരിത്രത്തിനു കളങ്കം ചാർത്തുന്ന പതിതമനസ്കത ലജ്ജയോടെ മാത്രമേ ഓർക്കാൻ കഴിയൂ. ചകിതരായി വിരണ്ടോടിയവർ പരിസരബോധമില്ലാതെ കണ്ണിൽ കണ്ടേടത്തെല്ലാം കയറിയൊളിച്ചു. താർത്താരികളുടെ ആക്രമണകാലത്തു മാത്രമേ ഇത്തരം ഭീരുത്വം കാണപ്പെട്ടിട്ടുള്ളൂ. ആയുധങ്ങൾ കൈവശമില്ലാത്ത ചില താർത്താരിയുവാക്കൾ മുസ്ലിംകളെ പിടികൂടുകയും ദൂരെ എവിടെയെങ്കിലും പോയി ആയുധം സമ്പാദിച്ചു മടങ്ങിവരുന്നതുവരെ നിൽക്കുന്നിടത്തു നിന്ന് അനങ്ങരുതെന്നു ശാസിക്കുകയും ചെയ്തിരുന്നുപോലും. മണിക്കൂറുകൾക്കു ശേഷം ശത്രുക്കൾ ആയുധങ്ങളുമായി മടങ്ങിവരുമ്പോഴും ഇവർ അതേ നിൽപ്പിൽ നിൽക്കുന്നുണ്ടാവും. യാതൊരതിർപ്പും കൂടാതെ ആർക്കും തങ്ങളെ കൊലചെയ്യാം എന്ന മട്ടിൽ.

പള്ളികൾ ആദരണീയങ്ങളായ ആരാധനാഗേഹങ്ങളാണ്. തലശ്ശേരി പ്രദേശങ്ങളിൽ മുപ്പതിലധികം പള്ളികൾ അഗ്നിക്കിരയാക്കിയിട്ടും മുസ്ലിം മനസ്സാക്ഷിയെ തൊട്ടുണർത്താൻ അതു പര്യാപ്തമായില്ല. അൽ അഖ്സാ പള്ളിക്കു ജുതൻമാർ തീവച്ചപ്പോൾ മുസ്ലിംലോകമൊന്നടങ്കം ക്ഷോഭിച്ചിളകി. ഇന്ത്യയിലും അതിന്റെ അലയടികളുണ്ടായി. എന്നാൽ നമ്മുടെ കൺമുന്നിൽ വച്ചു ദൈവമന്ദിരങ്ങൾ തകർക്കപ്പെട്ടപ്പോൾ ജുമുഅക്ക് വരുന്നവർപോലും പിന്തിരിഞ്ഞോടി. കലാപം വ്യാപിപ്പിക്കാതിരിക്കാനുള്ള സബൂറാ ണത്രെ ഇത്.

തലശ്ശേരിയിൽ മുസ്ലിംകൾ ആനുപാതികമായി ഒട്ടും കുറവല്ല. അക്രമികൾ വരുന്നു എന്നു കേൾക്കുമ്പോഴേക്കും വീടും പരമ്പും സമ്പത്തുമെല്ലാം ഇട്ടെറിഞ്ഞു നെട്ടോട്ടം ഓടേണ്ട യാതൊരാവശ്യവുമില്ല. വെട്ടാൻവരുന്ന പോത്തിനോടു വേദാന്തമോതിയിട്ടും പ്രയോജനമില്ല. ആത്മരക്ഷയ്ക്കു വേണ്ടി പ്രതിരോധിക്കാൻ ഏതു നീതിശാസ്ത്രവും അനുവാദം നൽകുന്നുണ്ട്. എല്ലാം നടന്നു കഴിഞ്ഞ് ഒരുവിഭാഗം തറപറ്റുമ്പോഴാണ് പോലീസും അധികൃതരും എത്തിച്ചേരുക. അപ്പോഴേക്കും കുറ്റവാളികൾ എന്തേണ്ടിടത്തെത്തി സുരക്ഷിതരായിക്കഴിയുന്നുണ്ടാവും. വല്ലവരെയും പിടികൂടിയാൽ തന്നെ അവരുടെ കുറ്റം തെളിയിക്കാൻ കോടതിയിൽ തെളിവുകളുണ്ടാകില്ല. കുറ്റവാളികൾ ഭരണവർഗ്ഗക്കാരാണെങ്കിൽ അവരെ രക്ഷിക്കാൻ പല പോംവഴികളുമുണ്ടാവും. ചുരുക്കത്തിൽ, സംഭവസ്ഥലത്ത് എന്തു നടക്കുന്നുവോ, അതേ മിച്ചമുണ്ടാവും.

തട്ടാന്റെ വീട്ടിലെ മൂയലിനെപ്പോലെയാണ് ഇന്ത്യയുടെ പല ഭാഗത്തും മുസ്ലിംകൾ ജീവിക്കുന്നത്. തട്ടാൻ ഒന്നു മുട്ടിയാൽ മൂയൽ രണ്ടു ചാട്ടം. അർധ സൈനികരീതിയിൽ സംഘടിച്ച് മുസ്ലിംകളുടെ ജീവനും സ്വത്തിനും ഭീഷണിയായി നിലകൊള്ളുന്ന വിഭാഗങ്ങൾ സകലവിധ ആശിർവാദങ്ങളോടും കൂടി വളരുകയാണിവിടെ. ന്യൂനപക്ഷങ്ങളുടെ ജീവൻകൊണ്ടു പന്തു തട്ടിക്കളിക്കുന്ന ഒരക്രമിയെപ്പോലും നാളിതുവരെ വധക്കുറ്റത്തിനു ശിക്ഷിച്ചില്ലെന്നതു നമ്മുടെ വിശാലമനസ്കത യ്ക്ക് തെളിവാണു്. മുസ്ലിംകളുടെ ദേശക്കുറിനെ ചോദ്യംചെയ്യുകയും കൺമുന്നിലൂടെ ഈച്ച പാറുമ്പോഴേക്കും അവരുടെ നേതാക്കളെ കാരാഗൃഹത്തിലടയ്ക്കുകയും ചെയ്യുന്ന ഗവൺമെന്റ് പലപ്പോഴും ഇത്തരം സാമൂഹ്യദ്രോഹികൾക്കെതിരേ കർശനമായ നിലപാടുകൾ സ്വീകരിക്കാറില്ല. ഇത്തരൂണത്തിൽ മുസ്ലിംകൾ സ്വയം സംഘടിക്കുകയും അവരുടെ ജീവനും അഭിമാനത്തിനും സ്വത്തിനും സംരക്ഷണം നൽകാൻ പ്രതിരോധയത്നങ്ങളിലേർപ്പെടുകയും വേണം. തലശ്ശേരി നൽകുന്ന പാഠമാണത്. മുസ്ലിംകളുടെ ക്ഷേമത്തിലും ഐശ്വര്യത്തിലും നവോത്ഥാനത്തിലും മറ്റാർക്കും താൽപ്പര്യമില്ല. രാഷ്ട്രീയ പാർട്ടികൾക്കു തിരഞ്ഞെടുപ്പുകാലത്തേ

LET US CHECK OUR VIEWS - DECADES BACK

അവരെ ആവശ്യമുള്ളൂ. ബാലറുപെട്ടികൾ നിറയ്ക്കാൻ വേണ്ടി മാത്രം.

തികച്ചും ആദർശത്തിന്റെ അടിസ്ഥാനത്തിൽ സംഘടിക്കുകയാണിന്നാവശ്യം. കേവല ഭൗതികത്വത്തിന്റെ പൊള്ളയായ ആനന്ദങ്ങൾ മടുത്തതിനാൽ ആത്മീയതീർത്ഥങ്ങൾ തേടുകയാണു ലോകം. ഹിന്ദുക്കളിലും ജൂത-ക്രൈസ്തവരിലുമെല്ലാം മതവിചാരം വർദ്ധിച്ചുകൊണ്ടിരിക്കുന്നു. എന്നാൽ മുസ്ലിംകളെന്ന പേരിൽ അറിയപ്പെടുന്ന പലരും തങ്ങളുടെ സെക്കുലർ വീക്ഷണവും വിശാലമനസ്കതയും നാടുന്നീളെ കൂവി നടക്കുന്നു. സംസ്കാരങ്ങളിലും സമ്പ്രദായങ്ങളിലും മറ്റുള്ളവരെ അനുകരിക്കാൻ അത്യാവേശം കാണിക്കുന്നു. മിശ്രവിവാഹത്തിനും ശരീ അത്ത് നിയമഭേദഗതിക്കും മുറവിളി കൂട്ടുന്നു. മതത്തിന്റെ സമഗ്രതയും സാധുതയും ചോദ്യം ചെയ്യുന്നു, ഇത്തരക്കാരൊന്നോർക്കണം,ഇതെല്ലാം കപടനാട്യങ്ങളായാണ് മറ്റുള്ളവർ വിലയിരുത്തുന്നത്.മുസ്ലിംകളുടെ നേരെ ആക്രമണങ്ങൾ നടത്തുമ്പോൾ ഇവരെ മാത്രം ഒഴിച്ചിടുമെന്നു പ്രതീക്ഷിക്കുകയും വേണ്ട.

സംഘടിച്ചു ശക്തിനേടണമെന്നു പറയുന്നത് ആരെയും ആക്രമിക്കാനല്ല. കാരണം ഇസ്ലാം അതനുവദിക്കുകയില്ല. ഒരുവിഭാഗം ചെയ്യുന്ന മർദ്ദനങ്ങൾക്കു നിർദ്ദോഷികളെയും നിരപരാധികളെയും കടന്നാക്രമിക്കുന്നതു നൂറു ശതമാനവും തെറ്റാണ്. എന്നാൽ അക്രമങ്ങൾക്കു മുന്നിൽ ചൂളിനിൽക്കരുത്. ആത്മരക്ഷയ്ക്കു വേണ്ടി പ്രതിരോധിക്കുന്നതു ഭരണഘടന അനുവദിച്ച മൗലികാവകാശമാണ്. ഒരു നബിവചനം ശ്രദ്ധിക്കൂ: തന്റെ ജീവനെ സംരക്ഷിക്കുമ്പോഴോ അഭിമാനത്തെ സംരക്ഷിക്കുമ്പോഴോ, ധനത്തെ സംരക്ഷിക്കുമ്പോഴോ കൊല്ലപ്പെട്ടവൻ രക്തസാക്ഷിയാണ്.

(പ്രബോധനം- 1972 ഫെബ്രുവരി- ലക്കം11- പുസ്തകം 32)